

یہ وہ ضروری امور ہیں جن سے شہادت کو شرعی طور پر پرکھا جاتا ہے۔

### شہادت کو فنی طور پر پرکھنا۔

شہادت کو فنی طور پر پرکھنے کا مطلب یہ ہے کہ علم فلکیات کے حسابات کی روشنی میں چاند کا نظر آنا ممکن ہو (اگرچہ ہمیں اپنی آنکھوں سے نظر نہ آئے) اور اگر علم فلکیات کے حساب کی روشنی میں چاند کا نظر آنا ممکن ہی نہ ہو، یعنی ابھی چاند پیدا ہی نہ ہوا ہو جیسے کوئی ۲۷، ۲۸ تاریخ کو مغرب کے بعد چاند دیکھنے کی گواہی دے تو چاند دیکھنے والے کی شہادت کو غلطی پر محمول کیا جائے گا۔ ایسا ایک واقعہ رمضان ۱۴۱۸ھ میں پشاور میں پیش آیا، جب مقامی کمیٹیوں نے شام ساڑھے پانچ بجے مقامی وقت کے مطابق چاند دیکھنے کا اعلان کر دیا حالانکہ فلکی ماہرین کے مطابق چاند کی پیدائش اس رات کو نونج کر ستاون منٹ پر متوقع تھی۔ یہاں یہ امر قابل ذکر ہے کہ فلکی ماہرین اس بات پر متفق ہیں کہ ہلال کی پیدائش کے وقت پر اختلاف کی گنجائش نہیں کیونکہ اس کی پیدائش پورے عالم میں ایک ہی وقت پر ہوتی ہے اور اس بات پر بھی اتفاق ہے کہ اس کی ولادت سے پہلے اسے افق میں دیکھنا مستحیل ہے۔

بعض مرتبہ ایسا ہوتا ہے کہ فلکی ماہرین کے حسابات کے اعتبار سے چاند نظر آنے کا کوئی امکان نہیں ہوتا لیکن جن لوگوں کے ذہنوں میں چاند دیکھنے کی دھن سوار ہوتی ہے انہیں کہیں نہ کہیں سے چاند نظر آ جاتا ہے جس کی عام طور پر دو توجیہ ہیں ہو سکتی ہیں:

- ۱۔ عام تخیل و تصور میں چاند کی رویت کا اتنا غلبہ ہوتا ہے کہ دور سے چاند جیسی کوئی چیز نظر آنے پر یوں لگتا ہے کہ چاند نظر آ گیا ہے اور یہ حقیقت میں وہم ہوتا ہے اور وہم میں کوئی انسان بھی بتلا ہو سکتا ہے اور اس سے اس کی عدالت اور سچائی پر کوئی حرف نہیں آتا۔
- ۲۔ بعض مرتبہ بھوؤں کا کوئی بال وغیرہ آنکھ کے سامنے آ جاتا ہے جس سے یوں لگتا ہے کہ چاند نظر آ گیا، ایسا ہی ایک واقعہ حضرت انسؓ کے ساتھ بھی پیش آیا، تو جب ایک نوجوان نے ان کی آنکھ سے بھوؤں کا بال ہٹا کر ان سے پوچھا کہ کیا اب بھی نظر آ رہا ہے تو فرمایا کہ: اب تو نظر نہیں آ رہا۔

تو وہ صورتیں جن میں فلکی حساب کے اعتبار سے چاند نظر آنے کا کوئی امکان نہ ہو، پھر بھی اگر کوئی چاند نظر آنے کی شہادت دے دے تو یوں سمجھا جائے گا کہ اس سے غلطی یا وہم ہو گیا ہے اور اس کی بنیاد پر فیصلہ نہیں کیا جائے گا۔ (۲۴)

فلکی حسابات کی روشنی میں یہ معلوم ہو جاتا ہے کہ نظر آنے والا چاند سورج کے دائیں ہو گا یا بائیں، اس کا رخ کس طرف ہو گا اور اس کی موٹائی کتنی ہوگی وغیرہ وغیرہ۔ ان معلومات کے حاصل ہونے کے بعد قاضی اور رویت ہلال کمیٹی کے لیے شہادت کو پرکھنا آسان ہو جائے گا جس کے نتیجے میں حقیقت پر مبنی فیصلے ہونے کے امکانات بہت زیادہ بڑھ جائیں گے۔

یہاں یہ بات بھی قابل ذکر ہے کہ ہلال کی نوکیں ہمیشہ سورج سے مخالف سمت میں ہوتی ہیں، اگر کوئی چاند دیکھنے کا دعویٰ کرے لیکن گواہی کے اندر چاند کی نوکوں کو سورج کی سمت بتائے تو اس کا دعویٰ معتبر نہ ہوگا۔ (۲۵)

اس پوری بات کا خلاصہ یہ ہے کہ ثبوت رویت ہلال کے لیے گواہوں کا محض ثقہ و عدل ہونا ہی کافی نہیں ہے بلکہ فنی امور کی تحقیق بھی لازمی ہے۔ اگر فنی طور پر ہلال کے دیکھنے کا امکان ہی نہیں ہے تو ایسی گواہی خطا یا وہم پر محمول کی جائے گی۔ امام قاضی تقی الدین السبکی دمشقی فرماتے ہیں:

”فينظر القاضى فى حال الشهود بعد تحقق عدالتهم و تيقظهم و براء تهم من الريبة و التهمة و سلامة حواسهم و حدة نظرهم و سلامة الافق و محل الهلال مما يشوش الرؤية و معرفة منزلة الهلال التى يطلع فيها وما يقتضيها الحساب من إمكان رؤيته و عدمها، فالمشهود به شرطه الامكان، و إذا كان يشترط فى الاقرار الامكان، والمقر مخبر عن نفسه محترز عليها، فما ظنك بالشهادة؟.....“

(یعنی قاضی کو چاہیے کہ گواہوں کی عدالت اور سچائی اور ان کے شک و تہمت سے مبرا ہونے کی تحقیق کرے اور یہ بھی دیکھے کہ فنی طور پر کیا رویت ممکن بھی ہے یا نہیں)۔

آگے لکھتے ہیں:

”فليس من الرشد قبول الخبر المحتمل لذلك او الشهادة مع عدم الامكان لأن الشرع لا يأتى بالمستحيلات، وهذه المسألة لم نجدها مسطورة، فتفقهنا فيها، و رأينا فيها عدم قبول الشهادة، و إنما سكت الفقهاء عنها لأنها نادرة الوقوع، ولما وقعت فى هذا الزمان احتجنا إلى الكلام فيها والفقفه بحر لا ساحل له تتجدد مسائله بتجدد وقائعه“

(یعنی عدم امکان رویت کے ساتھ اس کے بارے میں محتمل خبر یا گواہی قبول کرنا کسی طرح بھی درست نہیں)

آگے لکھتے ہیں:

”وقد رأينا من يوثق بعقله و دينه يغلط في رؤية الهلال كثيرا، وسمعنا بعض الجهال أنه يقصد التدين بالشهادة بذلك، و يعتقد أن له بذلك أجر من صام بقوله، و سمعنا عن بعض السفهاء أنه يقصد بذلك ترويح تزكيتة و ثبوت عدالته، و للناس أغراض مختلفة“  
 ”فاذا سلمت البينة من هذه الأمور كلها و سلم موضع الهلال من الموانع و حاسة الشاهد من الآفات قبلناه إذا جوزنا الرؤية. فان استحلناها بدليل قام عندنا لم تقبل تلك الشهادة و حملناها على الغلط أو الكذب ولم نكن بذلك خارجين عن القانون الشرعي“.

(یعنی اگر ہلال دیکھنے والے کی گواہی تمام موانع و شبہات وغیرہ سے محفوظ پائی گئی تو اسے قبول کر لیا جائے گا بشرطیکہ رویت ممکن ہو (یعنی ہلال کا نظر آنا فنی طور پر ممکن ہو) اور اگر رویت ممکن ہی نہ ہو (جیسے ہلال ابھی تک پیدا ہی نہ ہوا ہو) تو اس کی گواہی قبول نہیں کی جائے گی بلکہ اسے غلطی یا کذب پر محمول کیا جائے گا۔

اس کی وجہ آگے یہ لکھتے ہیں:

”لأن دلالة الحساب القطعي أو القريب من القطعي على عدم الامكان أقوى من الرية، والرية موجب لرد الشهادة، فاعتقادنا عدم الامكان كذلك أقوى، و مقصودنا بذلك القطع بردها.....“ (۲۶)

کیونکہ فلکی حسابات کی عدم امکان رویت پر دلالت قطعی یا قطعی کے قریب ہے جو شک سے زیادہ قوی ہے اور شک شہادت کے رد کا موجب ہے تو جو چیز شک سے زیادہ قوی ہوگی وہ من باب اولیٰ رد شہادت کا موجب ہوگی۔

### اصلاحی تجاویز

یہاں پر اصلاح اور خیرخواہی کے پیش نظر چند امور کا ذکر کرنا نہایت ضروری ہے:

۱۔ ملک میں حکومت کی طرف سے مرکزی رویت ہلال کمیٹی قائم ہے جس کی حیثیت دارالعلوم کراچی کے فتویٰ کے مطابق قاضی کی ہے، لہذا اس کمیٹی کے فیصلے کے مطابق عمل کرنا چاہیے اور علماء کرام کو بھی چاہیے کہ وہ عوام کو اسی کمیٹی کے اعلان کے مطابق عمل کرانے کی کوشش کریں کیونکہ مرکزی رویت ہلال کو ولایت عامہ حاصل ہے جس کی وجہ سے وہ شہادتوں کو وصول کر سکتی ہے

جو عیدین اور بعض صورتوں میں رمضان کے لیے ضروری ہیں۔ (۲۷)

۲۔ مرکزی رویت ہلال کمیٹی کے ہوتے ہوئے متوازی کمیٹیاں بنانا اور ان کی شہادتوں کو وصول کر کے اپنے طور پر فیصلہ کرنا شرعاً جائز نہیں ہے اس میں بہت سارے مفاسد ہیں جیسا کہ متعلقہ علاقوں میں ان کا مشاہدہ کیا جاتا ہے، ان کمیٹیوں کو چاہیے کہ اپنی شہادتیں شرعی طریقے سے سرکاری کمیٹی تک پہنچائیں اور سرکاری کمیٹی شرعی ضوابط کی روشنی میں ان شہادتوں کے مطابق عمل کرے۔

۳۔ مقامی کمیٹیوں کو رویت ہلال کے اعلان کرنے کا حق نہیں ہے بلکہ صوبائی کمیٹی بھی اپنی شہادت مرکزی کمیٹی تک پہنچائے گی اور از خود اعلان نہیں کرے گی۔ کیونکہ صوبائی کمیٹی کی ولایت ذاتی نہیں مستعار ہے اگر ہر کمیٹی اپنا اعلان شروع کر دے تو اسلامی شعائر کا اللہ ہی حافظ ہے۔

۴۔ اگر مرکزی کمیٹی کو شہادت کے شرعی اصول کے مطابق مقامی کمیٹی کی شہادت پر اطمینان نہ ہو تو اس کو شرعاً یہ اختیار حاصل ہے کہ وہ اس شہادت کو رد کر دے اور اس صورت میں مقامی کمیٹی پر واجب ہے کہ وہ اس کی اتباع کرے۔

”لأن القاضي له النظر في الشهادة فيقبل إن كان وفق قانون الشرع و يرد ان كان لا يوافقہ“

البتہ ان میں سے جن لوگوں نے خود چاند دیکھا ہو ان پر روزہ رکھنا واجب ہے لیکن عید کی صورت میں عید عام لوگوں کے ساتھ کریں گے۔

۵۔ اگر بالفرض مرکزی رویت ہلال کمیٹی میں کچھ خامیاں ہوں جیسا کہ متعلقہ علاقوں کے لوگ عموماً مختلف قسم کے اعتراضات کرتے ہیں تو اس صورت میں بھی عام حالات میں مرکزی رویت ہلال کمیٹی کے فیصلے کو لینا چاہیے کیونکہ اس صورت میں ”أهون البليتين“ پر عمل کرنا شرعاً ضروری ہوگا، کیونکہ مرکزی رویت ہلال کمیٹی کے اعلان کے مطابق عمل کرنے سے امت فتنہ و انتشار سے بچ جاتی ہے بخلاف متوازی غیر سرکاری کمیٹیوں کے، کہ ان کے اعلانات سے عوام میں فتنہ و انتشار پیدا ہوتا ہے، قتل و قتال تک نوبت آ جاتی ہے، لوگ دین و اہل دین کے بارے میں شبہات کا شکار ہو جاتے ہیں اور سوء ظن میں مبتلاء ہو جاتے ہیں جس کا مشاہدہ ہر سال رمضان اور عیدین کے موقع پر ان علاقوں میں ہوتا ہے جہاں متوازی کمیٹیاں بنی ہوئی ہیں۔ (۲۸)

سب سے اہم مسئلہ امت کو انتشار و افتراق کے مضر اثرات سے بچانا اور اتفاق و اتحاد کو یقینی بنانا ہے جو نہایت ضروری ہی نہیں بلکہ مقصد المقاصد اور مصلح المصالح ہے اور موجودہ صورت حال سے

جو تفرقہ، اختلاف اور انتشار پیدا ہو رہا ہے اور ایک ہی شہر میں دو دو بلکہ تین تین عیدیں ہو رہی ہیں جس سے قوم کا اتحاد پارہ پارہ ہو رہا ہے اسے ختم کرنا ہے۔ کتنے افسوس اور دکھ کی بات ہے کہ نماز عید کا عظیم اجتماع جو حقیقت میں مسلمانوں کے اتحاد و اتفاق کا مظہر تھا اس کو اختلاف و انتشار کا ذریعہ بنا دیا گیا ہے۔

جمہور فقہاء حنفیہ (۲۹) و مالکیہ (۳۰) و شافعیہ (۳۱) نے تو ایک مسجد میں تکرار جماعت یعنی فرض نماز باجماعت دہرانے سے منع فرمایا ہے کہ اس سے امت میں انتشار و افتراق کا خطرہ ہے، چنانچہ امام شافعیؒ فرماتے ہیں:

”و إذا كان للمسجد إمام راتب ففاتت رجلاً أو رجلاً في الصلاة، صلوا فرادى، ولا أحب أن يصلوا فيه جماعة، فإن فعلوا أجزأتهم الجماعة فيه..... وأحسب كراهية من كره ذلك منهم إنما كان لتفرق الكلمة و أن يرغب رجل عن الصلاة خلف إمام جماعة فيتخلف هو ومن أراد عن المسجد في وقت الصلاة، فإذا قضيت دخلوا فجمعوا فيكون في هذا اختلاف و تفرق كلمة و فيهما المكروه“ (۳۲)

یعنی جب ایک مسجد کا رکی امام ہو اور چند لوگ جماعت سے رہ جائیں تو وہ انفرادی نماز پڑھیں اور مجھے پسند نہیں کہ وہ (دوبارہ) جماعت کرائیں، اور اگر کرائیں تو نماز (کراہت) ہو جائے گی۔ آگے فرماتے ہیں: میرے خیال میں سلف میں جن حضرات نے تکرار جماعت کو مکروہ کہا ہے اس کی وجہ امت میں تفرقہ و انتشار کا (خطرہ) ہے۔

امام ابن العربی آیت ( و تفریقاً بین المسلمین ) (۳۳) کی تفسیر میں لکھتے ہیں:

”یعنی انہم کانوا جماعة واحدة في مسجد واحد، فأرادوا أن يفرقوا شملهم في الطاعة و ينفردوا عنهم للكفر والمعصية، وهذا يدل على أن المقصد الأكبر والغرض الاظهر من وضع الجماعة تأليف القلوب..... ولهذا المعنى تفتن مالك. رضى الله عنه. حين قال، إنه لا تُصلى جماعتان في مسجد واحد لا بإمامين ولا بإمام واحد..... حيث كان ذلك تشتيتاً للكلمة و إبطالاً لهذه الحكمة“ (۳۴)

یعنی مسلمان ایک مسجد میں ایک جماعت تھے، انہوں (منافقین) نے ان کے درمیان نیکی میں تفریق ڈالنے کی کوشش کی اور کفر و نافرمانی کی وجہ سے ان سے علیحدہ ہونے لگے، اور یہ اس بات کی دلیل ہے کہ جماعت کا بڑا مقصد اور واضح غرض تألیف القلوب ہے..... لہذا امام مالک کی فطانت نے اس معنی کو سمجھ لیا۔ جب آپ نے فرمایا کہ ایک مسجد میں

دو جماعتیں کرانا درست نہیں، چاہے وہ دو اماموں سے ہوں یا ایک امام سے، جب یہ تفرقہ کا سبب اور اس حکمت (یعنی اتحاد) کے ابطال کا موجب بنیں۔

امام باجی مالکی فرماتے ہیں:

”ولو جاز الجمع فی مسجد مرتین لکان ذلك داعية إلى الافتراق والاختلاف“ ولکان أهل البدع یفارقون الجماعة بامامهم ویتأخرون من جماعتهم ثم یفقدون منهم، ولو جاز مثل هذا لفعلوا مثل ذلك بالامام الذی تؤدی الیه الطاعة فیؤدی ذلك إلى اظهار منابذة الائمة و مخالفتهم و مفارقة الجماعة فوجب [أن یغلق] علیهم هذا الباب“ (۳۵)

(یعنی اگر ایک مسجد میں تکرار جماعت کو جائز قرار دے دیا جائے تو یہ افتراق و اختلاف کا سبب بنے گا اور اہل بدعت لوگ اپنے امام کے ساتھ (پہلی) جماعت کا بائیکاٹ کر کے اس کے بعد اپنے امام کی اقتداء میں نماز پڑھیں گے، اور اگر یہ جماعت کے امام کے ساتھ کر سکتے ہیں تو پھر امام اعظم (حاکم) کے ساتھ بھی کر سکتے ہیں جس کی اطاعت ان پر واجب ہے، تو اس طرح یہ امام (حاکم) کی منابذت و مخالفت اور جماعت سے مفارقت کا موجب بنے گا، لہذا لازم ہے کہ یہ دروازہ ہی بند کر دیا جائے (یعنی تکرار جماعت سے منع کر دیا جائے)۔

بلکہ جن فقہاء نے تکرار جماعت کو مستحب کہا ہے، یہ حکمت اور معنی ان کے ذہن سے بھی غائب نہیں ہوا لہذا انہوں نے بھی جواز تکرار جماعت کو اس بات سے مشروط کر دیا ہے کہ وہ انتشار، اختلاف اور مسلمانوں میں تفرقہ بازی کا سبب نہ بنے لہذا امام ابن حزم فرماتے ہیں:

”..... و أما نحن فإن من تأخر عن صلاة الجماعة لغير عذر لكن قلة اهتبال او لهوى أو

لعداوة مع الامام فإننا ننهاه.....“ (۳۶)

(یعنی جو کوئی جماعت سے بغیر عذر، بے پرواہی یا ذاتی خواہش یا امام کے ساتھ دشمنی (اختلاف) کی بنیاد پر لیٹ ہوگا تو ہم اسے تکرار جماعت سے منع کرتے ہیں)

اسی لیے امام احمد بن حنبل کے ہاں دوسری روایت میں تکرار جماعت مکروہ ہے۔ اس کی وجہ یہ بتائی گئی ہے کہ:

”لئلا یفرضی إلى اختلاف القلوب“ (۳۷)

(تاکہ وہ دلوں میں اختلاف کی وجہ نہ بنے)

اس ساری بات کا خلاصہ یہ ہے کہ اگر فرض نماز میں تکرار جماعت سے اس لیے منع کیا جا رہا

ہے کہ اس سے اختلاف و افتراق کا خطرہ ہے، حالانکہ فرض نماز میں جماعت کی اہمیت و فضیلت بالکل واضح ہے۔ تو پھر عید میں بغیر شرعی عذر کے تکرار کی اجازت کیسے دی جا سکتی ہے۔ حالانکہ عید کے تکرار میں افتراق و اختلاف کا خطرہ فرض نماز کی جماعت کے مقابلے میں کہیں زیادہ ہے کیونکہ عید کا اجتماع نماز فرض کے اجتماع سے کہیں بڑا ہوتا ہے، یہاں تو تکرار من باب اولیٰ ممنوع ہونا چاہیے۔ اسی لیے بعض اہل علم نے ایک شہر میں بغیر ضرورت کے تعدد جمعہ سے منع فرمایا ہے۔ اور کہا ہے اگر نماز جمعہ کے لیے ایک مسجد سب کے لیے کافی ہو تو دو مسجدوں میں نہیں پڑھایا جائے گا (۳۸) اور امام تفتی الدین سبکی نے اس پر ایک رسالہ لکھا ہے جس کا نام رکھا ہے: ”الاعتصام بالواحد الأحد من إقامة جمعین فی بلد“۔ (۳۹)

یہاں یہ بات بیان کرنا نہایت ضروری ہے کہ فرض نماز یا عیدین میں تکرار جماعت کی ممانعت ذاتی (فی ذاتہ) نہیں ہے بلکہ اس تکرار کی وجہ سے افتراق و اختلاف کی صورت میں جو مفاسد پیدا ہو رہے ہیں یہ ممانعت ان کی وجہ سے ہے کیونکہ جو چیز ممنوع کی طرف لے جائے وہ بھی ممنوع ہوتی ہے اور مآلات اہل علم کے ہاں معتبر ہیں۔ امام شاطبی فرماتے ہیں:

”النظر فی مآلات الافعال معتبر شرعاً..... و ذلك ان المجتهد لا يحکم علی فعل من الافعال الصادرة عن المكلفین بالاقدام أو بالاحجام الا بعد نظره إلی ما يؤول إلیه ذلك الفعل“۔ إلی أن قال. ”یکون الفعل فی الاصل مشروعاً لکن ینهی عنه لما يؤول إلیه من المفسدة“ (۴۰)۔

یعنی مآلات کو دیکھنا (خیال کرنا) شرعاً معتبر اور مقصود ہے اور یہ کہ مجتہد مکلفین کو کسی فعل کے کرنے یا نہ کرنے کا حکم نہ دے یہاں تک کہ اس کے مآل کو نہ دیکھ لے اور آگے فرماتے ہیں کہ: فعل (کبھی کبھی) اصل میں مشروع ہوتا ہے لیکن اس سے اس لیے منع کر دیا جاتا ہے کہ اس کی مآل مفسدہ کی طرف لے جاتی ہے۔

امام ابن قیم فرماتے ہیں:

”الفعل أو القول المفضی إلی المفسدة نوعان..... والثانی: أن تكون (الافعال أو الاقوال) موضوعة للافضاء إلی أمر جائز أو مستحب، فتتخذ وسيلة إلی المحرم اما بقصدہ أو بغیر قصد منه..... کمن یصلی تطوعاً بغیر سبب فی اوقات النهی أو یسب ارباب المشرکین بین اظہرهم.....“ (۴۱)

”ثم دلل علی المنع بوجوه فقال: ”الوجه الثامن والثلاثون: إن الشارع أمر بالاجتماع

علی امام واحد فی الامامة الكبرى، وفي الجمعة والعیدین والاستسقاء و صلاة الخوف مع كون صلاة الخوف بأمامین اقرب إلى حصول صلاة الامن، وذلك سداً لذريعة التفريق والاختلاف والتنازع و طلباً لاجتماع القلوب و تألف الكلمة، وهذا من أعظم مقاصد الشرع“ (۴۲)

یعنی وہ اقوال یا افعال جو مفسدہ کی طرف لے جاتے ہیں، ان کی دو قسمیں ہیں..... دوسری قسم یہ ہے کہ (بعض) افعال و اقوال اصل میں جائز یا مستحب امر کے لیے ہوں لیکن ان کو قصداً یا بغیر قصد کے فعل محرم کا ذریعہ بنا لیا جائے جیسے کوئی اوقات نہی میں نفل نماز پڑھے جس کا کوئی سبب نہ ہو یا مشرکین کے سامنے ان کے معبودوں کو گالیاں دے۔“

آگے اس فعل سے ممانعت کی علت اس طرح بیان فرماتے ہیں کہ ”شارع نے حکومت کے حوالے سے ایک امام (حاکم) پر اتفاق کرنے کا حکم فرمایا ہے اور اسی طرح جمعہ، عیدین، استسقاء اور صلاة الخوف میں بھی یہی حکم فرمایا ہے، حالانکہ صلاة الخوف میں دو اماموں کے ساتھ امن کی نماز زیادہ یقینی ہے۔ اصل میں شارع اس حکم کے ذریعہ اختلاف و افتراق اور تنازع کی وجہ کو ختم کرنے اور دلوں میں تآلف اور ہم آہنگی کو فروغ دینا چاہتا ہے اور یہ شارع کے بڑے مقاصد میں سے ہے۔“

حاصل بحث یہ ہے کہ ملک میں مرکزی رویت ہلال کمیٹی۔ جس کی حیثیت قاضی کی ہے۔ کے فیصلے کے مطابق عمل کرنا چاہیے اور اس کے ساتھ متوازی کمیٹیاں بنا کر شہادتوں کو وصول کر کے اپنے طور پر فیصلے نہیں کرنے چاہئیں۔ یہ شرعاً جائز نہیں ہے کیونکہ اس میں بہت سارے مفاسد ہیں مثلاً امت میں فتنہ و انتشار پیدا ہوتا ہے، لوگ دین و اہل دین کے بارے میں شبہات کا شکار ہو جاتے ہیں اور کبھی کبھی نوبت جدال و قتال تک پہنچ جاتی ہے۔

امت کو انتشار و افتراق کے مضر اثرات سے بچانا اور اتفاق و اتحاد اور دلوں میں ہم آہنگی کو یقینی بنانا شریعت کے اہم مقاصد میں سے ہے اور اس کی تحقیق کے لیے بعض اعمال مستحبات کو چھوڑنا بھی جائز ہے، امام ابن تیمیہ فرماتے ہیں:

”..... و يستحب للرجل أن يقصد إلى تأليف القلوب بترك مثل هذه المستحبات، لأن

مصلحة التأليف في الدين أعظم من مصلحة فعل مثل هذا“ (۴۳)

آدمی کو چاہیے کہ تألیف قلوب کے لیے کوشاں رہے چاہے اس کے لیے (بعض) مستحبات

بھی چھوڑنے پڑیں کیونکہ دین میں تالیف قلوب کی مصلحت (و ضرورت) مستحبات سے کہیں بڑی ہے۔

## حواشی و حوالہ جات

- ۱۔ صحیح البخاری، کتاب الصوم باب قول النبی ﷺ "إذا رأيتم الهلال فصوموا" ۱۱۹/۳ (طبع دارالافتاء الرياض) و صحیح مسلم، باب فضل شهر رمضان ۵۹۶/۲ (طبع دار احیاء التراث العربی، تحقیق محمد فواد عبدالباقی)۔
- ۲۔ دیکھیے: امام حنبل: المبسوط ۱۱۵/۱۶ (دارالمعرفۃ بیروت) امام شافعی: الام ۲۳۲/۶ (دارالمعرفۃ بیروت) امام ابن قدامت: المغنی ۱۹۹/۱۳ (طبع بجر للطباعة، القاہرہ) مفتی محمد شفیع: روایت ہلال ص ۶۱ (ادارۃ المعارف، کراچی)۔
- ۳۔ مفتی محمد شفیع: روایت ہلال، ص ۶۲، سید محمد میاں صاحب: روایت ہلال رمضان و عید کے مسائل و دلائل، ص ۹۵ (طبع ہند)۔
- ۴۔ مفتی محمد شفیع: روایت ہلال، ص ۶۵-۶۷ و سید محمد میاں: روایت ہلال، ص ۹۳-۹۴۔
- ۵۔ صحیح البخاری، کتاب الصوم، باب إذا رأيتم الهلال فصوموا ۱۱۹/۳، و صحیح مسلم، کتاب الصیام، باب فضل شهر رمضان ۵۹۶/۲-۷۲۔
- ۶۔ دیکھیے: ابن عابدین: ردالمحتار ۱۳۱/۲ (طبع البابی الحلی، القاہرہ)، ابن جزی: القوانين الفقیہیہ، ۱۱۶ ص مطبعت النهضة بفاس، مراکش) ابھوتی: کشف القناع ۳۵۳/۲ (طبع مکتبہ المکتبۃ)، ابن عبدالبر: التمهید للمانی الموطان المعانی والاسانید ۳۵۶/۱۳، ۳۵۸ (طبع مراکش) الشقیطی: تبیین المسائل لتدريب السالك الى اقرب المسائل ۱۳۵/۲ (طبع دارالعرب الاسلامی)۔
- ۷۔ البحر الرائق ۲۷۰/۲
- ۸۔ دیکھیے: المغنی ۳۲۸/۳
- ۹۔ صحیح البخاری، کتاب الصوم، باب "إذا رأيتم الهلال فصوموا" ۱۱۹/۳، و صحیح مسلم، کتاب الصیام، باب فضل شهر رمضان ۷۲۲/۲ و مسند احمد ۳۰۶/۱ و جامع الترمذی، کتاب الصیام باب ما جاء "لا تقدموا اشهر بصوم" ۳۶۳/۳ (مع تحفة الاحوذی، المکتبۃ السلفیہ)۔
- ۱۰۔ دیکھیے: الشربینی، مغنی المحتاج ۴۲۲/۱ (طبع مصطفی البابی الحلی، القاہرہ) والنووی: شرح صحیح مسلم ۱۹۷/۷ (طبع دارالاحیاء العربی، بیروت)۔
- ۱۱۔ صحیح مسلم فی الصیام باب بیان ان لكل بلد رؤیتهم ۷۵/۲، و ابو داؤد فی الصیام باب اذا رؤی الهلال فی بلد قبل الآخريں بلیلة ۷۳۸/۲ (طبع دار الحدیث) و الترمذی فی الصوم باب لكل اهل بلد رؤیتهم ۳۷۶/۳، والنسائی فی الصوم باب اختلاف اهل الآفاق فی الرؤیة ۱۳۱/۳ (طبع حلب-سوریا)۔
- ۱۲۔ دیکھیے: مولانا خالد سیف اللہ رحمانی: جدید فقہی مسائل ۳۵/۲ (پروگریسو بکس لاہور) و روایت ہلال از مفتی محمد شفیع صاحب، ص ۷۰۔
- ۱۳۔ دیکھیے: الکاسانی، بدائع الصنائع ۸۳/۲ (طبع سعید ایڈ کمپنی کراچی)۔

- ۱۴۔ دیکھیے: الزبیدی: تبيين الحقائق ۳۲۱/۱ (مکتبۃ امدادیہ-ملتان)۔
- ۱۵۔ جدید فقہی مسائل ۳۸۲
- ۱۶۔ دیکھیے: ردیت ہلال از مفتی محمد شفیع صاحب، ص ۴۲-۴۳۔
- ۱۷۔ ایضاً
- ۱۸۔ سورة الطلاق، الآیہ ۲
- ۱۹۔ دیکھیے: مفتی محمد شفیع صاحب، رؤیت ہلال، ص ۵۳-۵۶
- ۲۰۔ سورة الحجرات، الآیہ: ۶
- ۲۱۔ دیکھیے: معین الحکام، ص ۱۳۵، نقلاً عن ردیت ہلال لمفتی محمد شفیع، ص ۵۷۔
- ۲۲۔ دیکھیے: مفتی محمد شفیع صاحب، رؤیت ہلال، ص ۵۷، و رؤیت ہلال رمضان و عید از سید محمد میاں صاحب، ص ۹۷۔
- ۲۳۔ دیکھیے: الکاسانی، بدائع الصنائع ۸۱/۲-۸۲، و رؤیت ہلال رمضان و عید، ص ۹۳۔
- ۲۴۔ یہاں یہ اعتراض کیا جاتا ہے کہ فلکی حسابات غیر یقینی ہیں اور بعض مرتبہ ایسا ہوا ہے کہ چاند کی تخلیق سے پہلے چاند دیکھا گیا، اس کا جواب یہ ہے کہ اگر ایسا ہوا ہے تو وہ نادر ہے (ولاحکم للنادر) اور اس میں وہم کا احتمال بہر حال موجود ہے۔
- ۲۵۔ دیکھیے: ڈاکٹر اعجاز احمد صدیقی، آسان فلکیات، ص ۷۳، ۷۹، مکتبۃ الاسلام، کراچی۔
- ۲۶۔ دیکھیے: امام قاضی تقی الدین السبکی، کتاب العلم المنشور فی اثبات الشہور، ص ۲۳-۲۸۔
- ۲۷۔ دیکھیے: دارالعلوم کراچی، فتاویٰ دارالعلوم، فتویٰ نمبر ۲۳/۸۶، تاریخ ۲۹/۳/۲۰۰۶۔
- ۲۸۔ دیکھیے: دارالعلوم کراچی، فتاویٰ دارالعلوم نمبر ۱۰/۷۴۲۔
- ۲۹۔ دیکھیے: امام محمد بن الحسن الشیبانی، کتاب الاصل ۱۳۶/۱، طبع الہند ۱۳۹۳ھ، السمرقندی، تحفة الفقہاء ۱۸۸/۱، دارالفکر دمشق، ابن عابدین، الدر المختار، طبع الحلی ۱۳۸۶ھ۔
- ۳۰۔ دیکھیے: الامام مالک، المدونۃ الکبریٰ (روایۃ سحنون) ۸۹/۱، دارالفکر ۱۳۱۱ھ، الامام ابن عبدالبر، الاستذکار فی مذاہب فقہاء الامصار ۶۳/۳، طبع القاہرۃ ۱۳۹۳ھ، الدر دیر، الشرح الصغیر ۴۳۲/۱، ۴۳۳، دارالمعارف مصر ۱۳۹۲ھ، الباجی، المنتقى شرح الموطأ ۱۳۷/۱، دارالکتب العربی، بیروت
- ۳۱۔ الامام الشافعی، الام ۲۷۸/۱، دارالکتب العلمیہ، بیروت ۱۴۱۳ھ، النووی، المجموع فی شرح المہذب ۲۲۲/۳، دارالفکر، دمشق، الشربینی، معنی المحتاج ۲۳۴/۱، دارالفکر، البغوی، شرح السنۃ ۴۳۷/۳، المکتب الاسلامی ۱۳۹۰ھ۔
- ۳۲۔ دیکھیے: الامام الشافعی، کتاب الام ۲۷۸/۱۔
- ۳۳۔ سورة التوبہ، الآیہ ۱۰۷
- ۳۴۔ ابن العربی، احکام القرآن ۵۸۷/۲، دارالفکر۔
- ۳۵۔ الباجی: المنتقى ۱۳۷/۱۔
- ۳۶۔ دیکھیے: ابن حزم، المحلی ۲۳۷/۳، دارالفکر۔
- ۳۷۔ دیکھیے: ابن مفلح الحسینی، المبدع شرح المقنع ۴۶/۲، ۴۷، المکتب الاسلامی، بیروت۔
- ۳۸۔ ابن قدامہ، المغنی ۲۱۳/۳

- ۳۹۔ منشور ضمن فتاویٰ۔  
 ۴۰۔ دیکھیے: الام الشاطبی، الموافقات ۱۷۷/۵، ۱۷۸، دار ابن عثمان ۱۴۱۷ھ۔  
 ۴۱۔ دیکھیے: الامام ابن قیم، اعلام الموقعین ۱۳۶/۳، دار الجلیل، بیروت۔  
 ۴۲۔ ایضاً، ۱۴۵/۳۔  
 ۴۳۔ دیکھیے: الامام ابن تیمیہ، مجموع الفتاویٰ ۲۲/۲۰۵، ۲۰۷، طبع المغرب۔
-